

# भारत पर अरब-तुर्क आगमन और उसका प्रभाव : एक अवलोकन

## सारांश

आठवीं शताब्दी के प्रारम्भिक चरण में अरबों सिंध पर आक्रमण और 11-12 वीं शताब्दी के तुर्क आक्रमण ने भारत की राजनैतिक एवं सांस्कृतिक पृष्ठभूमि को एक नये कलेवर में प्रस्तुत किया। अरबों के आक्रमण के फलस्वरूप जहाँ राजनैतिक क्षेत्र में परिवर्तन तो अधिक स्थायी न रहा, जबकि सांस्कृतिक क्षेत्र में धार्मिक एवं व्यापारिक दृष्टि से अत्यन्त प्रभाव कारी एवं दूरगामी परिणाम आए। अरब एवं तुर्क आक्रमण के नैपथ्य में तत्कालीन राजनैतिक आस्थिरता एवं धार्मिक क्षेत्र में लगातार नये पंथों का पटल पर उभर कर आना भी विचारणीय है। आक्रमणकारियों की भारतीय क्षेत्र पर कुदृष्टि रखने के पीछे धार्मिक उद्देश्यों (इस्लाम का प्रचार-प्रसार) के अतिरिक्त भारत से धन प्राप्त करने की लालसा भी प्रमुख कारण थी। भारत में आठवीं शताब्दी के प्रथम चरण में अरबों के आक्रमणों के फलस्वरूप जो यात्रा प्रारम्भ हुई, बारहवीं अभियानों ने दिल्ली सल्तनत की स्थापना के रूप में पराकाष्ठा पर पहुँचा दिया, जिससे भारत पर पहली बार मुस्लिम सन्ता स्थापित हुई।

**मुख्य शब्द** : पूर्व मध्यकाल, अरब, तुर्क, आक्रमण, इस्लाम धर्म, मुस्लिम, सामाजिक।  
**प्रस्तावना**

## जितेन्द्र सिंह नौलखा

असिस्टेण्ट प्रोफेसर,  
प्राचीन इतिहास विभाग,  
के० एन० पी० जी० कॉलेज,  
ज्ञानपुर, भदोही,  
उ० प्र०

सातवीं सदी में अरब में इस्लाम के उदय ने परस्पर संघर्षरत अरब कबीलों को शक्तिशाली साम्राज्य के सूत्र में बांध दिया और अरबों का व्यापक साम्राज्य अब्बासियों के नेतृत्व में इस्लाम के जन्म से केवल सौ साल में फैल गया। सन् 712-13 ई० में अरबों ने सिन्ध पर भी विजय प्राप्त कर लिया था। इसके पश्चात् अरबों ने सिन्ध के गवर्नर जुनेद के नेतृत्व में राजस्थान तथा गुजरात के कुछ प्रदेशों पर भी अधिकार किया, किन्तु उसकी यह विजय अस्थायी थी और उत्तर भारत के शक्तिशाली राजाओं ने अरबों का भारत में और अन्दर प्रवेश रोक दिया। यद्यपि अरब भारत में विशेष सैनिक सफलता नहीं प्राप्त कर सके किन्तु उनका प्रभाव तत्कालीन भारत पर पड़ा, विशेषतः व्यापार के क्षेत्र में।<sup>1</sup> नवीं सदी का अन्त होते-होते अब्बासी साम्राज्य पतनोन्मुख हो चला था और उसका स्थान इस्लामी रंग में रंगे तुर्कों द्वारा शासित राज्यों की श्रृंखला ने लिया। तुर्कों ने राजमहल के रक्षकों और भाड़े के सैनिकों के रूप में नवीं सदी में अब्बासी साम्राज्य में प्रवेश किया था। सन् 1000 से 1200 ई० तक के काल के दौरान पश्चिम और मध्य एशिया तथा उत्तर भारत में तेजी से परिवर्तन हुये। इन्हीं परिवर्तनों के परिणाम स्वरूप उस काल के अन्तिम चरण में तुर्कों ने अपनी सैनिक शक्ति के सहारे उत्तर भारत में प्रवेश किया।<sup>2</sup> दसवीं शताब्दी में जिन तुर्कों का भारत से सम्पर्क हुआ, वे नवस्थापित स्वतंत्र राज्य गजनी के गुलाम शासक थे। सर्वप्रथम गजनी शासक सुबुक्तगीन का नाम आता है जिसने भारत के कुछ क्षेत्रों पर अपना अधिकार स्थापित किया। सुबुक्तगीन के ही पुत्र महमूद गजनी ने 1000 ई० से 1027 ई० के मध्य भारत पर सत्रह आक्रमण किये।<sup>3</sup>

प्रारंभिक आक्रमणों का लक्ष्य पेशावर और पंजाब पर राज्य करने वाले हिन्दूवाशी शासक थे, इतना ही नहीं महमूद मुलतान के मुसलमान राजाओं के विरुद्ध भी लड़ा। ये राजा इस्लाम के जिस पंथ के अनुयायी थे उसका महमूद घोर विरोधी था। हिन्दू शाही शासक महमूद के पिता के समय से ही गजनवियों से जुझते रहे थे।<sup>4</sup> महमूद ने पंजाब की पहाड़ियों पर बसे नागरकोट और दिल्ली के निकट थानेश्वर पर भी आक्रमण किया। लेकिन उसने सबसे साहसिक और प्रबल आक्रमण 1018 ई० में कन्नौज पर तथा 1025 ई० में सोमनाथ पर किया। कन्नौज पर किये गये हमले में उसने मथुरा और कन्नौज दोनों की ईट से ईट बजा दी और दोनों नगरों को जी भर के लूटा।<sup>5</sup>

**Anthology : The Research**

महमूद को केवल एक आक्रमणकारी और लुटेरा कहना सही नहीं है। पंजाब और मुल्तान पर गजनवियों की विजय ने उत्तर भारत की राजनीतिक स्थिति को पूरे तौर पर बदल दिया। 150 वर्षों तक यदि वे भारत में अपना राज्य विस्तार नहीं कर पाये तो उसका कारण इस काल में मध्य एशिया और उत्तर भारत में तेजी से हो रहे परिवर्तन थे। महमूद की मृत्यु के पश्चात् गजनी साम्राज्य गजनी और पंजाब तक सीमित रह गया।<sup>6</sup>

**उद्देश्य**

गजनवियों की पंजाब विजय के बाद मुसलमान और हिन्दुओं के बीच एक-दूसरे से दो प्रकार के सम्बन्धों की प्रक्रिया प्रारम्भ हुई—पहले लूट के लोभ पर आधारित सम्बन्ध और दूसरे स्तर पर मुसलमान व्यापारियों का इस देश में स्वागत किया गया क्योंकि वे मध्य तथा पश्चिमी एशियाई देशों के साथ भारत का व्यापार बढ़ाने में सहायक सिद्ध हुये। उत्तर भारत के कुछ शहरों में मुसलमान व्यापारियों की बस्तियाँ स्थापित हो गईं और इन बस्तियों के बस जाने के कारण बहुत से मुसलमान धर्मोपदेशकों का आगमन हुआ, जो 'सूफी' कहलाते थे। इस प्रकार हिन्दू और इस्लाम धर्मों तथा हिन्दू और इस्लामी समाजों के बीच आदान-प्रदान की एक प्रक्रिया प्रारम्भ हुई।<sup>7</sup> धीरे-धीरे लाहौर, फारसी संस्कृति का केन्द्र बन गया और पंजाब प्रान्त से अनेक धर्मप्रचारक, व्यापारी, विद्यार्थी भारत में फैलने लगे। भारत में तुर्क-फारसी प्रशासनिक संस्थाओं का गठन हुआ और महमूद तथा उसके उत्तराधिकारी मसूद ने हिन्दुओं को बड़ी संख्या में रोजगार दिया। मसूद की आधी सेना में हिन्दू ही थे। भारत से वह अनेक कारीगर ले गया, जिन्होंने अपनी कला कृतियों से महमूद के नाम को तत्कालीन मुस्लिम जगत में प्रतिष्ठित किया और मध्य एशिया को भारत की सांस्कृतिक देन से लाभान्वित किया।<sup>8</sup>

बारहवीं सदी के अन्त में तुर्क कबाईलियों के एक अन्य समूह ने मुहम्मद गोरी के नेतृत्व में उत्तर पश्चिम से भारत पर आक्रमण किया। गोरियों ने अपने राजनीतिक जीवन का प्रारम्भ गजनी के अधीन शासकों के रूप में किया था। किन्तु शीघ्र ही वे गजनवियों से पूरे तौर पर स्वतन्त्र हो गये थे। मुहम्मद गोरी (जिसे मुइज्जुद्दीन मुहम्मद कहते हैं) ने गजनी को अपना मुख्य स्थान बनाकर भारत पर कई बार आक्रमण किये और दिल्ली सल्तनत की स्थापना का मार्ग प्रशस्त किया। मुहम्मद गोरी का प्रथम आक्रमण 1175 ई0 में हुआ और सन् 1205 ई0 तक वह बराबर साम्राज्य विस्तार अथवा पूर्व विजित राज्य की रक्षा के लिये भारत पर आक्रमण करता रहा।<sup>9</sup> भारत में तुर्कों द्वारा स्थापित दिल्ली सल्तनत की स्थापना 1206 ई0 में हुई। जिसका विघटन पन्द्रवीं सदी के अन्त में हुआ जिसके बाद देश के विभिन्न भागों में कई स्वतन्त्र राज्य स्थापित हुये।

**सामाजिक-धार्मिक प्रभाव**

भारत और अरब के बीच चिरकाल से व्यापारिक सम्बन्ध चले आ रहे थे सातवीं शताब्दी के इस्लाम धर्म के अपनाते से पूर्व भी अरब वाले व्यापार तथा वाणिज्य के कारण भारतीय पश्चिमी समुद्र तट के प्रदेशों में आया-जाया करते थे, जहाँ उनका हार्दिक स्वागत होता था।

अरबों द्वारा मुस्लिम धर्म अपनाते पर भी इनके साथ भारतीयों के व्यवहार में कोई अन्तर नहीं आया। इस्लाम के साथ भारत के प्रारम्भिक वाणिज्यीय एवं सांस्कृतिक सम्पर्क का इतिहास स्वयं पैगम्बर के काल तक खोजा जा सकता है।<sup>10</sup> भारतीय भूमि पर अधिक नजदीकी सम्बन्ध सर्वप्रथम दक्षिण भारत के पश्चिमी तट पर अरबों के निवास से प्रारम्भ होता है, किन्तु उत्तर भारत में इसका प्रारम्भ आठवीं सदी में सिन्ध पर अरब आधिपत्य के पश्चात् प्रारम्भ हुआ। अरबों के आक्रमणों और उनके आगे बढ़ने के विरुद्ध सुरक्षा दीवाल के रूप में गुर्जर प्रतिहार आगे आये और इसीलिये सुलेमान ने जुज्ज के राजा, जिसका समीकरण भोज प्रतिहार (लगभग 836-882 ई0) से किया जा सकता है, को 'अरबों का विरोधी' कहा है। परन्तु गुर्जर प्रतिहार के प्रतिद्वन्द्वी राष्ट्रकूट अपने राज्य में बसे हुये मुस्लिमों को अनेक लाभ स्वीकृत करने में उदार थे।<sup>11</sup> साहित्यिक एवं अभिलेखीय साक्ष्यों से ज्ञात होता है कि उनके राज्य में मुसलमान नगरों के राज्यपाल भी नियुक्त किये गये थे। दसवीं सदी तक भारत के सामाजिक एवं धार्मिक जीवन में इस्लाम का प्रभाव एक कारक के रूप में विकसित होना प्रारम्भ हो गया था।

सोमदेव के यशस्तिलक<sup>12</sup> (दसवीं सदी) में भरत के धार्मिक सम्प्रदायों में कोलों एवं का पालिकों के समान एक सम्प्रदाय का वर्णन मिलता है। यशस्तिलक में सम्प्रदाय का नाम नहीं दिया गया है, किन्तु इसके विचार महाराज-पराजय में वर्णित रहमान के विचार के समान हैं। रहमान के अनुसार गोमांस ग्रहण करने में कोई पाप नहीं है और घनिक के अनुसार धर्म के अन्तर्गत सन्यासियों का बध भी सम्मिलित है।<sup>13</sup> दोनों शब्दों के समीकरण के विषय में निश्चित नहीं है। ऐसा प्रतीत होता है कि उक्त नाटक में वर्णित रहमान कम से कम इस्लाम से प्रभावित हिन्दुओं का एक संवर्ग था।<sup>14</sup> कुछ विद्वानों के अनुसार नवीं सदी से दक्षिण भारतीय धार्मिक एवं सामाजिक विचारों में कुछ ऐसी विशेषतायें परिलक्षित होती हैं, जिन पर इस्लाम के प्रभाव का सशक्त संकेत मिलता है, जैसे-एकेश्वरवाद की बढ़ती प्रवृत्ति पर बल, पूजा की संवेगात्मक विधि, आत्म समर्पण (प्रपत्ति) का सिद्धान्त, गुरु (आचार्य) की महिमा, जाति व्यवस्था में कुछ शिथिलता एवं धर्म के वाहय रूपों में कमी आदि। भक्ति के सिद्धान्त एवं शूद्रों के प्रति एक उदारवादी दृष्टिकोण को भी उत्तर भारत में परवर्ती काल में यात्रा करता हुआ पाया कहा गया है।<sup>15</sup>

किन्तु, जिन विशेषताओं को इस्लाम का प्रभाव माना गया है, उनमें कुछ विशेषतायें स्वदेशी धार्मिक धाराओं के आन्तरिक अंग के रूप में विद्यमान थीं और अन्य दीर्घकाल से भारतीय सामाजिक एवं धार्मिक जीवन में क्रियाशील कुछ आन्तरिक शक्तियों के विकास का परिणाम थीं। गुरु (धार्मिक शिक्षक) को दिया गया महान महत्व रहस्यवादी बौद्ध धर्म एवं 'अनन्य शक्ति' तान्त्रिक सम्प्रदायों का एक मुख्य सिद्धान्त था। एक लोकप्रिय आन्दोलन के रूप में भक्ति का उत्कर्ष देशी ईश्वरवादी धार्मिक विचार और तत्कालीन विशिष्ट सामाजिक प्रक्रिया से घनिष्ठ रूप में सम्बन्धित था। धर्म के वाहय रूपों की निरर्थकता सरहपा और अन्य सिद्धों (लगभग 760-1300 ई0) के द्वारा सशक्त

**Anthology : The Research**

रूप में घोषित की गई थी। रामानुजाचार्य शूद्रों के मंदिर प्रवेश एवं उन्हें भक्ति, प्रपत्ति तथा गुरु के महत्व के आदर्श को प्रदान करने में कोई महत्वपूर्ण नवीन पद्धति या सुधार नहीं ला रहे थे अपितु परम्परागत मार्ग का अनुगमन कर रहे थे।<sup>16</sup> बारहवीं सदी के वसिन द्वारा व्यवस्थित लिंगायत व्यवस्था में प्राप्त सामाजिक एकता की विशेषतायें पहले ही कुछ सीमा तक सिद्धों एवं अन्य देशी धार्मिक सम्प्रदायों द्वारा उपदेशित की जा चुकी थीं। बारहवीं सदी में ब्राह्मण-पुरोहितों के वर्ग का विरोध स्वयं ब्राह्मणों के एक वर्ग एवं गैर-ब्राह्मण गुरुओं द्वारा किया गया था।

हिन्दुत्व पर इस्लाम के प्रभाव के सम्बन्ध में सरचालर्स इलियट ने प्रायः कबीर जुबान से कहा था कि रामानुज, माधवाचार्य तथा लिंगायत या वीरशैव पर कुछ इस्लामी प्रभाव हो सकता है, किन्तु उसके बाद डॉ० ताराचन्द्र ने सारे संसार में यह भ्रम फैलाया कि शंकराचार्य, निम्बार्क, रामानुज, बल्लभाचार्य और दक्षिण के आलवार सन्त एवं वीरशैव तथा लिंगायत सम्प्रदाय सब के सब इस्लामी प्रभव से आविर्भूत हुये। इस भ्रान्त, अतिरिजित और लगभग गलत सिद्धान्त के तीसरे प्रमुख प्रचारक प्रोफेसर हुमायूँ कबीर है।<sup>17</sup> प्रोफेसर कबीर ने हिन्दू-मुस्लिम एकता को पुष्ट करने के उद्देश्य से एक पुस्तक की रचना की, किन्तु जब डॉ० ताराचन्द्र और प्रो० कबीर यह कहते हैं कि स्वामी शंकराचार्य ने अपना अद्वैतवाद इस्लाम से लिया तो उनका यह विचार हास्यास्पद प्रतीत होने लगता है। ताराचन्द्र ने कालान्तर में अपने विचारों में संशोधन करते हुये यह प्रतिपादित किया कि हिन्दू धर्म पर इस्लाम का प्रभाव सतही है और दर्शन तथा विचार के धरातल पर इस्लाम ने हिन्दुत्व पर कोई प्रभाव नहीं डाला, किन्तु दूसरे विद्वान ताराचन्द्र के पुराने विचारों को ही प्रतिपादित एवं प्रचारित करते रहे।<sup>18</sup> इस प्रकार के विद्वानों में आविद हुसैन का नाम उल्लेखनीय है, जिन्होंने जोश में आकर अपनी पुस्तक 'भारत की राष्ट्रीय संस्कृति' में यह लिख दिया कि भारतीय जीवन के प्रत्येक अंग पर मुस्लिम संस्कृति का सीधा और गहरा प्रभाव पड़ा है। किन्तु बाद में उन्होंने स्वीकार किया कि 'शरीर से तो हिन्दुओं ने विजेताओं के सामने आत्म-समर्पण कर दिया, किन्तु आत्मा से वे अपने धर्म और जाति की सम्पूर्णता में छिप गये एवं हिन्दुओं और मुसलमानों के बीच ऐसा बिलगाव आ गया कि दोनों के बीच किसी भी प्रकार का सम्पर्क नहीं हो सकता था।<sup>19</sup> इस भ्रम के शिकार यूसुफ हुसैन भी हैं, जिन्होंने यह माना कि हिन्दू बहुदेववादी थे, उनकी यह प्रवृत्ति इस्लाम के प्रभाव से एकेश्वरवाद में परिणत हुई।

जो विद्वान शंकर को इस्लाम का अनुकर्ता मानते हैं, उन्हें संभवतः यह ज्ञान नहीं है कि शंकर भारतीय विचारधारा में आकस्मिक घटना की तरह नहीं आये। उनकी परम्परा की लकीर उपनिषदों से आगे ऋग्वेद के 'नासदीय सूक्त' तक पहुँचती हैं। नासदीय सूक्त ने जीवन एवं सृष्टि की एकता के विषय में जो प्रश्न उठाये थे, उन्हीं प्रश्नों का समाधान उपनिषद, बौद्ध दर्शन एवं शंकर दर्शन में प्रकट हुआ। शंकर ने ब्रह्मवाद की स्थापना जिस ढंग से की थी, वह भक्तों के लिये निराशाजनक था, क्योंकि भक्तों की प्रार्थना सुनने के लिये ब्रह्म के कान खुले

हुये नहीं थे।<sup>20</sup> इसलिये शंकर मत के विरुद्ध जो प्रतिक्रिया उठी उसी के फलस्वरूप निम्बार्क, माधव, रामानुज, और बल्लभ, ये सभी महात्मा साकारवाद की ओर झुके क्योंकि शंकर का निराकार ब्रह्म जन साधारण के पहुँच के बाहर था। विष्णु स्वामी, रामानुज, निम्बार्क, महत्व और बल्लभाचार्य का जन्म दक्षिण में इसलिये हुआ कि इनके पूर्व शंकराचार्य का जन्म हो चुका था। शुद्धाद्वैत के विरुद्ध द्वैत अथवा विशिष्टाद्वैत की स्थापना करने के निमित्त ही इन आचार्यों का जन्म हुआ, जिन्होंने भक्ति की धारा को पुष्ट बनाकर सारे भारत को सींच दिया। शंकर और उनके बाद के आचार्यों के बीच क्रिया-प्रतिक्रिया का सम्बन्ध है। इस सम्बन्ध की व्याख्या में इस्लामी प्रभाव की अनिवार्यता कहीं भी दिखाई नहीं पड़ती।

धर्म के बाह्योच्चार ढीले इसलिये हो गये कि इस्लाम के जन्म के पूर्व ही इस देश में वेद-विरोधी लोगों का दल बहुत बड़ा हो गया था और जो बातें मुसलमानों के आगमन के बाद कबीर, दादू और नानक ने कही, उन उपदेशों का सिक्का बौद्ध सन्त (सिद्ध लोग) जनता के मन पर पहले ही (सातवीं, आठवीं एवं नवीं सदियों में) बिठा चुके थे।<sup>21</sup> जिसने सिद्धों के पद पढ़े हैं, वह त्रिकाल में भी यह नहीं मान सकता कि नानक, कबीर और दादू के प्रादुर्भाव का एक मात्र कारण इस्लाम था। इस्लामी सूक्तियों का प्रभाव इन सन्तों पर अवश्य पड़ा, किन्तु उनके वास्तविक पूर्वज मुस्लिम सूफी नहीं, बौद्ध-सारणी के सिद्ध सन्त थे, जिन्होंने धर्म के बाह्योच्चार पर उतने ही भीषण प्रहार किये थे, जितने भीषण प्रहार आगे चलकर निर्गुनियों सन्तों ने किये। कबीर की बहुत सी बातों में हम सिद्धों की उक्तियों की आवृत्ति पाते हैं। नानक आदि पर मुस्लिम प्रभाव पड़ा, यह ठीक है, किन्तु उनकी परम्परा का आरंभ यहाँ सिद्ध युग में ही हो चुकी थी। मुसलमान नहीं आते तब भी निर्गुनियों सन्तों की कोई न कोई पीढ़ी इतिहास के गर्भ में आ चुकी थी।<sup>22</sup>

भक्ति के विषय में भी यह कहना ठीक नहीं है कि इस्लाम की देन है। भक्ति का उदय उपनिषदकाल तक जाता है। द्वितीय सदी ई०पू० के बेसनगर स्तम्भलेख में यूनानी राजदूत हेलियोडोरस अपने को 'भागवत' कहता है। यहाँ इस लेख में केवल वासुदेव का नाम आया है। स्पष्ट है कि इस समय वासुदेव देवाधिदेव रूप में पूज्य थे और उनके भक्त उपासक भागवत की संज्ञा से विख्यात थे। पाणिनि के अष्टाध्यायी (पांचवी सदी ई०पू०) में 'वासुदेव' एवं 'आर्जुनक' शब्द क्रमशः वासुदेव एवं अर्जुन के उपासकों के संदर्भ में प्रयुक्त हैं।<sup>23</sup> गीता में कृष्ण ने स्वयं कहा है कि 'जो भक्त मुझे प्रेम से भजते हैं वे मुझमें हैं और मैं भी उनमें प्रत्यक्ष प्रकट हूँ। गीता में भक्ति-मत या एकान्तिक धर्म का सम्यक विवेचन मिलता है। सुवीरा जायसवाल का यह मत नितांत समीचीन प्रतीत होता है कि एकान्तिक शब्द का प्रयोग महाभारत के नारायणीय खण्ड में वासुदेव के भक्तों से नारायण के भक्तों को श्रेष्ठ बताने के लिये किया गया है।<sup>24</sup> इस प्रकार वैष्णवधर्म का उदय एक भक्ति सम्प्रदाय के रूप में पाणिनि के समय (पांचवी शताब्दी ई०पू०) तक अवश्य हो चुका था। चौथी शताब्दी ई०पू० के यूनानी यात्री मेगस्थनीज ने मथुरा में निवास करने वाले सूर-सेनाई लोगों द्वारा हेराक्लीज की

**Anthology : The Research**

पूजा का उल्लेख किया है। इतिहासकारों ने हेराक्लीज की अभिन्नता वासुदेव कृष्ण से बतायी है।

दक्षिण भारत में वैष्णव धर्म को आलवार सन्तों ने लोक प्रिय बनाया प्रमुख आलवारों का समय सातवीं से नवीं शताब्दी तक है, यद्यपि उनकी परम्परा तीसरी सदी तक जाती है। भारत में उनकी परम्परा उस समय प्रारंभ हुई जब अरब में इस्लाम का जन्म भी नहीं हुआ था। भक्ति का लोक प्रिय प्रसारण महाभारत और गीता में प्रत्यक्ष है। इसके बाद वह भागवत में निरूपित हुई और रामानुज आदि के साथ तीव्रगति से फैली। गीता और रामानुज के बीच की कड़ी थे— ये आलवार सन्त।<sup>25</sup> कबीर और मीरा के रहस्यवादी पदों में मुसलमान सूफियों के प्रभाव देखे जा सकते हैं, किन्तु आलावरों के पदों में सच्चिदानन्द स्वरूप भागवत चिन्तन में निरंतरलीन रहने वाले ज्ञानी भक्त के दर्शन होते हैं। उत्तर में फैले हुये वेद-विरोधी आन्दोलनों के कारण हिन्दुत्व का शुद्ध रूप खिसककर दक्षिण चला गया था। यही कारण है कि जिस प्रकार उत्तर भारत में बौद्ध, सिद्ध धर्म के बाह्योच्चार का खण्डन कर रहे थे, दक्षिण में आलवार सन्त भी उसका समर्थन कर रहे थे। बौद्ध सिद्धों की यह खंडनात्मक परम्परा दादू, नामक आदि सन्तों को मिली। किन्तु रामानन्दी और बल्लभचारी साधुओं को यही परम्परा आलवरों से प्राप्त हुई। जिन दिनों उत्तर में सिद्धोंका आन्दोलन चल रहा था, उन्हीं दिनों दक्षिण के आलवार और नायनार सन्त शिव और विष्णु के प्रेम में पागल हो रहे थे। "धर्म के वाहयोपचार छेड़े हैं एवं जाति का भेद निस्सार है", यह दोनों ही धाराओं के लोग प्रचारित कर रहे थे, किन्तु इनके कारण भिन्न थे।

बौद्ध, सिद्ध धर्म के बाह्योच्चार का खण्डन इसलिये कर रहे थे कि बुद्ध से उन्हें यह खंडन की परम्परा प्राप्त थी, किन्तु आलवारों ने इन आचारों को गौण इसलिये माना कि वे भगवान के प्रेम में निमग्न थे और भगवान की शरण में आये भक्तों के बीच उन्हें कोई भेद भाव नहीं दिखाई देता था। आगे चलकर एक परम्परा में ब्राह्मणत्व के विरुद्ध आक्रोश और निन्दा के भाव थे, किन्तु दूसरी परम्परा में वही लक्ष्य प्रेम के द्वारा प्राप्त किया गया था।<sup>26</sup>

जहाँ तक गुरु-परम्परा के उद्भव का प्रश्न है, प्राचीन भारत में उपनयन दीक्षा गुरु द्वारा प्रदान की जाती थी। गुरुकुल में ही रहकर ब्रह्मचारी शिक्षा ग्रहण करता था। ऋग्वैदिक तथा वैदिक शिक्षा मौखिक रूप से थी और गुरु के कथित मन्त्रों का शिष्यगण पाठ करते थे। गृहस्थाश्रम के संदर्भ में मनुस्मृति का कथन है कि बिना तीनों ऋणों (देवऋण, ऋषिऋण तथा पित्तऋण) को चुकाये मुक्ति संभव नहीं है। गुरु की महिमा का वर्णन सिद्धों ने किया है और सिद्धों के समय में बिहार अथवा उत्तरी भारत वर्ष में इस्लाम नहीं पहुँचा था। सिद्धों में सबसे प्राचीन सरहपा हैं, जिनका समय आठवीं सदी कर अन्तिम भाग है।<sup>27</sup> बौद्ध भिक्षु सरहपाद ने संस्कृत एवं अपभ्रंश में अनेक रचनायें की हैं, किन्तु उनकी प्रसिद्धि का मुख्य कारण दोहाकोष है, जिसका संपादन राहुल संस्कृत्यायन ने किया है। भोजन एवं खान-पान के प्रतिबन्धों का विरोध करते हुये सरहपाद चाण्डाल के घर

भी भोजन करते थे। इस प्रकार सरहपाद ने सामाजिक व्यवस्था में व्याप्त असमानताओं और भेदों का विरोध करते हुये निम्न वर्णों द्वारा उच्च वर्गों द्वारा उच्च वर्गों के विरुद्ध एक शक्तिशाली आन्दोलन का प्रारंभ किया। मुस्लिम आक्रमणों के समय यह आन्दोलन अपने पूर्ण गति में था और मुस्लिम विजय के पश्चात यह सुधारवादी धाराओं में परिवर्तित होकर सम्पूर्ण देश में फैल गया। अतः भारत में केवल इस्लाम ही समतावादी शक्ति नहीं थी। भारतीय समतावादी आन्दोलन में जहाँ एक ओर भारतीय धार्मिक विचारधारायें आत्मसात की गयीं थीं, वहीं दूसरी ओर देश की सामाजिक परम्पराओं से भी इसका समीकरण हो चुका था।<sup>28</sup>

इससे स्पष्ट होता है कि प्रो० हबीब का यह विचार तर्क संगत नहीं है कि इस्लाम के आगमन के कारण मध्यकालीन भारत में सामाजिक समानता का आन्दोलन प्रारंभ हुआ। वस्तुतः यह आन्दोलन मुस्लिम विजयों के शताब्दियों पूर्व में ही हिन्दू सामाजिक ढाँचे के अन्दर से ही उत्पन्न हुआ था। आठवीं से बारहवीं शताब्दियों के बीच सुप्रसिद्ध सिद्धों की संख्या चौरासी बताई गई है। इनमें से अधिकांश आचार्य ऐतिहासिक व्यक्तित्व थे, जो तत्कालीन बौद्ध जगत में अपने ज्ञान एवं आध्यात्मिक शक्तियों के लिये प्रसिद्ध थे।

प्रो० हबीब इस विचार के हैं कि इस्लाम भारत में ही नहीं ईरान (अजाम) में भी सामाजिक क्रान्ति का प्रथम संदेश वाहक है, किन्तु इस संदर्भ में इस्लामिक इतिहास के अग्रणी अधिकारी विद्वान ब्लाडिमिर मिनास्की का कहना है कि इस्लाम सिद्धान्ततः जनतन्त्रवादी है, यद्यपि इसमें दासता के लिये द्वार खुले हैं। वस्तुतः अरब लोग ईरानी सामन्तों के अनुयायी थे। अलबलाधुरी द्वारा संदर्भित वकीदी के अनुसार अजेरवैजान में उन सब चीजों पर अधिकार जमा लिया, जो उन्हें मिला और कुछ लोग तो पर्शिया में भी जमीन खरीदे थे। स्थानीय कृषक अरबों की तरफ से कर्षक बना दिये गये थे। इसी लिये ईरान में अरबों के विरुद्ध व्यापक असन्तोष एवं विद्रोह फैला हुआ था। आठवीं सदी के अन्त में उनके विरुद्ध मध्य एवं पश्चिमी पर्शिया में व्यापक आन्दोलन चल रहे थे। इसके पश्चात तुर्कों का राज आया और पर्शिया के लोगों ने अपने धर्म इस्लाम से कभी समझौता नहीं किया। अतः मिनास्की का कथन है कि इस प्रकार के पतन एवं निराश्रय के युग में ईरान में सामाजिक क्रान्ति की बात करना अत्यन्त आलस्यपूर्ण बात है।<sup>29</sup>

ग्यारहवीं शताब्दी में गजनी के महमूद के मूर्ति भंजक उत्साह और लूट-पाट करने वाले आक्रमणों ने उत्तर भारत के हिन्दुओं के मन में अत्याधिक कडुवाहट पैदा कर दी। महमूद के समय पंजाब एवं उसकी राजधानी लाहौर गजनी साम्राज्य का एक नियमित प्रान्त हो गया और खुरासान, पर्शिया, अफगानिस्तान आदि से अनेक मुस्लिम परिवार आकर वहां निवास करने लगे और पंजाब में इस्लाम आगे की ओर बढ़ा। कुछ हिन्दू भी इस्लाम में परिवर्तित हो गये। 'सन्देश रासक' का लेखक अब्दुल रहमान, जो एक बुनकर था और मुलतान में बारहवीं सदी में रहता था, इसी वर्ग से सम्बन्धित प्रतीत

**Anthology : The Research**

होता है। महमूद के उत्तराधिकारियों ने भी हिन्दुस्तान में अपना साम्राज्य विस्तृत करने का प्रयत्न किया।

गजनवियों के पतन के साथ गोर वंश सत्ता में आया। प्रारंभिक कठिनाइयों के साथ मुहम्मद गोरी ने पृथ्वीराज चौहान एवं जयचन्द्र गाहड़वाल पर क्रमशः 1192 ई० 1193 ई० में विजय प्राप्त करने में सफलता प्राप्त की। उसका जनरल बख्तियार खिलजी तेरह साल के अन्दर ही ब्रह्मपुत्र के किनारे पहुंच गया।<sup>30</sup> इस प्रकार सन् 712 ई० में अरबों द्वारा सिन्ध विजय के पश्चात अनेक प्रयत्नों के बावजूद भारत में मुस्लिम साम्राज्य की स्थापना बारहवीं सदी के अन्त में ही हो सकी। किन्तु तुर्कों की विजय की तीव्रता में सन्देह नहीं है।

**निष्कर्ष**

पूर्व मध्यकाल में भारतीय परिक्षेत्र में मुस्लिम आक्रांताओं के लगातार सैनिक अभियानों ने भारतीय संस्कृति को प्रत्येक पहलू से प्रभावित किया। राजनैतिक रूप में पहली बार मुस्लिम सत्ता स्थापित हुई, धार्मिक क्षेत्र में इस्लाम का भारत में आगमन हुआ, जिसने भारत के पूर्व में स्थापित धार्मिक विचारों और आस्था को प्रकट करने वाले पूजा-स्थलों के आस्तित्व पर संकट खड़ा कर दिया। अनुदार-प्रवृत्ति वाले शासकों की नीतियाँ सिर्फ इस्लाम को ही केन्द्र में रखकर बनायीं गईं। जबकि भारत में सदियों से लोग उदारवादी एवं सकारात्मक दृष्टिकोण से विभिन्न धार्मिक पंथों एवं विचारधाराओं में सन्तुलन स्थापित किये हुए थे, हालांकि अरबी एवं तुर्की आक्रमण के फलस्वरूप भारत में प्रशासनिक एवं सांस्कृतिक क्षेत्र में नये तत्वों का उदय हुआ, केन्द्रीय सत्ता पुनः पूर्व की भांति मजबूत होने लगी, एक नई शहरी अर्थव्यवस्था का प्रादुर्भाव हुआ। व्यापारिक क्षेत्र में भी एशिया और अफ्रीका के अनेकों देशों से सम्बन्ध स्थापित हुए। अन्त में, कह सकते हैं कि सम्पूर्ण अर्थ में तो परिवर्तन भारतीय स्थापत्यकला, शिक्षा पद्धति, प्रशासनिक ढांचा एवं-धार्मिक दृष्टिकोण में दिखाई पड़ता है।

**सन्दर्भ ग्रन्थ सूची**

1. हेग, डब्लू, दि कौम्ब्रिज हिस्ट्री आफ इण्डिया, III, पृ. 12
2. सतीशचन्द्र, मध्यकालीन भारत, (1997) एन० सी० ई० आर० टी०, नई दिल्ली, पृ.48.
3. हरिश्चन्द्र वर्मा, मध्यकालीन भारत (1987), नई दिल्ली, पृ.124.
4. सतीशचन्द्र, मध्यकालीन भारत, (1997) एन० सी० ई० आर० टी०, नई दिल्ली, पृ.50.
5. वहीं, पृ.51
6. वहीं, पृ.51
7. सतीशचन्द्र, वहीं, पृ.56, वर्मा, हरिश्चन्द्र, मध्यकालीन भारत (1987), पृ. 125.
8. वर्मा, हरिश्चन्द्र, वहीं, पृ.125.
9. वहीं, पृ.135.
10. इण्डियन हिस्ट्री कांग्रेस पृ.141 और आगे; सतीशचन्द्र, मध्यकालीन भारत, पंचम संस्करण नयी दिल्ली, 1997, पृ.5,49, दिनकर रामधारी सिंह, संस्कृति के चार अध्याय, (2004), पृ.222-223, हजरत मुहम्मद का

समय 570-632 ई. माना जाता है (वर्मा, हरिश्चन्द्र, वहीं, पृ.118)

11. मजूमदार, आर.सी, सं० दि एज आफ इम्पीरियल कन्नौज (1955) में अल्टेकर, ए.एस., पृ.17.
12. यशस्तिलक, VII. 24
13. हन्दिकी, यशस्तिलक ऐण्ड इण्डियन कल्चर पृ.376.
14. यादव, बी.एन.एस, सोसाइटी ऐण्ड कल्चर ....., पृ.103.
15. ताराचन्द्र, इन्प्लूएन्स ऑफ इस्लाम आन इण्डियन कल्चर, द्वितीय संस्करण पृ.132.
16. यादव, वहीं, पृ.59
17. कबीर, हुमायूँ, अवर हेरिटेज; दिनकर, रामधारी सिंह, संस्कृति के चार अध्याय (2004) इलाहाबाद,
18. ताराचन्द्र, हिस्ट्री आफ द फ्रीडम मूवमेन्ट, जिल्द 1, दिनकर, रामधारी सिंह, संस्कृति के चार अध्याय, पृ. 295.
19. दिनकर, रामधारी सिंह, वहीं, पृ.295-296.
20. पाण्डेय, जी.सी, फाउन्डेशन्स आफ इण्डियन कल्चर, वाल्यूम I नयी दिल्ली, 1984, पृ.109, 113, 114, 116.
21. दिनकर रामधारी सिंह, वहीं, पृ.301.
22. वहीं, पृ.302, बुद्ध प्रकाश, ऐसपेक्ट्स आफ इण्डियन हिस्ट्री ऐण्ड सिविलाइजेशन, 1965, पृ. 265-273.
23. अष्टाध्यायी, 4.3.9.
24. जायसवाल, सुवीरा, वैष्णव, षैव एवं अन्य धार्मिक मत, पृ.15.
25. शर्मा चन्द्रधर, भारतीय दर्शन- आलोचन और अनुशीलन, वाराणसी, 1990, पृ.304-306
26. दिनकर वहीं, पृ.304
27. बुद्ध प्रकाश, इस्पेक्ट्स आफ इण्डियन हिस्ट्री ऐण्ड सिविलाइजेशन, पंचम संस्करण, पृ.265.
28. सरहपाद, दोहाकोश, पृ.26- "जई चण्डाल-धरे मुज्जई, तअविण लग्गईलेउ", बुद्ध प्रकाश, वहीं, पृ.266-267.
29. वी. मिनाकी, " ईरान अपोजीशन, मारटयार्डम ऐण्ड रिवाल्ट" द्रष्टय जी० ई० वान गुनेबाम, यूनिटी ऐण्ड बेराइटी इन मुस्लिम सिविलाइजेशन, 1955, पृ. 199-200, बुद्ध प्रकाश, वहीं, पृ.261, पा.टि.127.
30. सतीशचन्द्र, मेडुवल इण्डिया, एन.सी.आर.टी, पंचम संस्करण, 1997, 42-43, हरिश्चन्द्र वर्मा, मध्यकालीन भारत-750-1540, दिल्ली विश्वविद्यालय, पुनर्मुद्रित, 1987, अध्याय-1